

Frágreiðing frá økisstjóra í Føroyaøkinum til umdømisfundin hildin tann  
26. november 2011.

Á fyrsta sinni hava Føroyar fingið sítt egna økið og er hetta tískil fyrsta frágreiðing  
frá økisstjóra á føroyskum málið.

Undirritaða tók við embætinum sum økisstjóri á samkomu í Høfn, sunnudagin  
25. september aftaná umdømistingið.

Vit vóru 13 fólk úr klubbunum í Føroyum ið fóru til umdømisstingið í Høfn. Vit meta  
sjálvi at undirtøkan úr Føroyum til umdømistingið hvørt ár er stór, havandi í huga at  
eingin okkara skilir nakað serligt á íslenskum og at vegurin til Íslands bæði er langur  
og kostnaðarmikil.

Vit fara, at takka fyri at ein partur av fundarskránni í ár, var umsettur til danskt. Hetta  
er at fegnast yvir, tá hugsa verður um, at klubbarnir í Føroyum hava verið ein partur  
av umdøminum Ísland-Føroyar í meir enn 30 ár. Tá eg nú eri við hetta evni, so er at  
vóna at tað skjótt eisini verður hugsa um okkum til veitsluna á umdømistinginum,  
soleiðis at tað skemt og undirhald sum framborið verður, eisini er til okkum  
føroyingar. Sum nú er, skilja vit onki og serliga ikki tá tað er lokalt skemt. Burtursæð  
frá hesum, var túrurin góður og dámar okkum sera væl at koma til Íslands at hitta  
kiwanisvinir.

Nevndin í Føroyaøkinum hevði fund tann 22. oktobur og skipaði seg við Petur Olivar  
í Hoyvík sum komandi økisstjóra og Sofus Borðoy sum skrivara.

Allir klubbarnir í Føroyum hava stýrisskifti saman, vit hava eina sínamillum avtalu,  
har vit skiftast um at hava sjálvt stýrisskifti, í ár var tað Eysturoy, sum átti stýrisskifti.

Vit høvdu stýrisskifti tann 22. oktobur í Leirvík (Eysturoy). Áðrenn stýrisskifti  
umsetti eg rituali úr íslenskum til føroyskt og var hetta sera væl móttikið av  
klubbunum og setti ein serligan dám á hátíðarløtuna, tí nústaðni skiltu øll, tað ið sagt  
var. Úr Íslandi fingi vit vitjan av okkara trúgva vini, Jón Eiriksyni og gleðast vit altíð  
yvir vitjan úr Íslandi.

Aftaná stýrisskifti bowlaðu vit og fingi ein góðan bita.

Okkara fyrsti økisfundur var hildin í kiwanishúsinum í Tórshavn tann 05. november  
og høvdu vit tað gleði at hava Dóru hjá okkum hendan dagin. Forsetarnir løsu sínar  
frágreiðingar og vísa tær allar til virknar klubbar. Av tí at so stutt tíð var gingin frá at

nýggj nevnd hevði tikið við og at summarsteðgur hevði verið, var ivamál um frágreiðingin skuldi innihalda tíðarskeiði hjá fráfarandi nevnd eisini.

Dóra helt eina talu á donskum, um samarbeiði millum seg sum sambindingarlið millum Føroyar og Ísland. Hon næm eisini við tey verkevnir íð liggja fyrí framan.

Harafturat segði hon seg altíð verða til hjálpar, við einum og hvørjum málið.

Undirritaða handaði øllum klubbnum avrit av stevnuleiðini 2011 – 2016, íð var liðugt umsett úr íslenskum til føroyskt. Undirritaða legði dent á arbeiði við at økja um felagatalið í klubbnum og at seta í verk eina nýggja heimasíðu til klubbarnar í Føroyum.

Aftaná økisfundin var hugnaløta, har felagar, makar og gestur okkara Dóra úr Íslandi møttu. Vit vóru 28 fólk, orsøkin til at ikki fleiri møttu, var at tað vóru so nógvar aðrar veitslur hetta kvøldið, men tey sum vóru har, hugnaðu sær óført við sangi og prátið.

Allir klubbarnir í Føroyum hava sent skýrslu sína fyrí oktobur og vísa tær at regluligir fundir hava verið og uppmøtingin hevur verið hampiliga góð. Fólk hava verið upptikin av slakti og øðrum í oktobur.

Kiwanisklubburin Tórshavn hevur latið eina gávu til Javna, íð er landsfelag fyrí menningartarnaðum. Latið var 1.098.500,00 ísl.kr. og var hetta væl lýst í bløðum, heimasíðum og á facebook síðuni hjá Javna.

Ein felagi er farin úr Kiwanis Tórshavn.

Hjá kiwanis klubbnum Tórshavn og Eysturoy liggur jólatræ sòlan fyrí framan og eru teirra fyríreikingar farnar í gongd. Kiwanis Rósan skipaði fyrí einum stórum bingo seinasta mánadag til frama fyrí “í menniskjum góður tokki”, íð er ein jólahjálp til barnafamiljur íð tørva pening til jóla.

Mín metan er, at tað gongur væl hjá klubbnum í Føroyum og at allir klubbarnir eru sera virknir.

Takk fyrí

Við kiwaniskvøðu

Elin Joensen  
Økisstjóri Føroyaøki.